

سیر و سوانح

محمد وسیم اختر مفتی

مہاجرین حبشہ

(۳۷)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا منفق ہونا ضروری نہیں ہے۔]

[اس مضمون کی چھتیسویں قسط نومبر ۲۰۲۴ء کے شمارے میں شائع ہوئی تھی۔ اس سلسلے کی آخری قسط اس شمارے میں شائع کی جا رہی ہے۔ ادارہ]

حضرت عبداللہ بن مخرمہ رضی اللہ عنہ

نسب نامہ

حضرت عبداللہ بن مخرمہ ہجرت سے انتیس سال پہلے مکہ میں قریش کی شاخ بنو عامر بن لوی میں پیدا ہوئے۔ وہ اپنے والد کے اکلوتے بیٹے تھے۔ عبدالعزیٰ بن ابوقیس دادا اور عامر بن لوی آٹھویں جد تھے۔ رسول اللہ صلی اللہ علیہ وسلم کے ساتھ ان کا نسب لوی بن غالب پر جا ملتا ہے۔ لوی کے دوسرے بیٹے کعب آپ کے آٹھویں جد تھے۔ بنو مالک بن کنانہ کی ام نہیک بہن بنت صفوان حضرت عبداللہ کی والدہ تھیں۔

حضرت عبداللہ بن مخرمہ عبداللہ اکبر کے لقب سے مشہور ہیں۔ ابو محمد ان کی کنیت ہے، قریش سے تعلق رکھنے کی وجہ سے قرشی اور عامر بن لوی کی نسبت سے عامری جانے جاتے ہیں۔

ماہنامہ اشراق ۲۸ ————— جون ۲۰۲۵ء

قبول اسلام

ابتداءے اسلام میں اسلام کی نعمت سے مالا مال ہوئے۔

پہلی ہجرت سوے حبشہ

رجب ۵/ نبوی (۵۱۶ء): دین حق کی طرف لپکنے والے مخلصین پر مشرکین مکہ کی ایذا میں حد سے بڑھ گئیں تو نبی صلی اللہ علیہ وسلم نے صحابہ سے ارشاد فرمایا: ”تم حبشہ کی سرزمین کو نکل جاؤ، وہاں ایسا بادشاہ حکمران ہے جس کی سلطنت میں ظلم نہیں کیا جاتا۔ وہ امن اور سچائی کی سرزمین ہے، (وہاں اس وقت تک قیام کرنا) جب تک اللہ تمہاری سختیوں سے چھٹکارے کی راہ نہیں نکال دیتا۔“ چنانچہ سب سے پہلے حضرت عثمان بن عفان کی قیادت میں سولہ اہل ایمان نصف دینار فی مسافر کرائے پر کشتی لے کر حبشہ روانہ ہوئے۔ حضرت عبداللہ بن مخرمہ ان سولہ اصحاب میں شامل نہ تھے۔ شوال کے مہینے میں دو کشتیوں پر سوار سڑ سڑ اہل ایمان کا دو سرا قافلہ نکلا جس کی قیادت حضرت جعفر بن ابوطالب نے کی، حضرت عبداللہ بن مخرمہ اس قافلے کا حصہ تھے۔ بنو عامر بن لوی کے حضرت ابو سبرہ بن ابورہم، ان کی اہلیہ حضرت ام کلثوم بنت سہیل، حضرت عبداللہ بن سہیل، حضرت سلیط بن عمرو، حضرت سکران بن عمرو، ان کی اہلیہ حضرت سودہ بنت زمعہ، حضرت مالک بن زمعہ، ان کی اہلیہ حضرت عمرہ بنت سعدی، حضرت حاطب عمرو اور حضرت سعد بن خولہ ان کے ہم سفر تھے۔

حبشہ سے واپسی

مہاجرین کے حبشہ پہنچنے کے کچھ ہی دیر بعد قریش کے قبول اسلام کی غلط خبر پہنچی تو تینتیس اصحاب اور چھ صحابیات نے یہ کہہ کر مکہ کا رخ کیا کہ ہمارے کنبے ہی ہمیں زیادہ محبوب ہیں۔ حضرت عبداللہ بن مخرمہ بھی مکہ لوٹ آئے، بنو عامر بن لوی کے حضرت عبداللہ بن سہیل، حضرت ابو سبرہ بن ابورہم، ان کی اہلیہ حضرت ام کلثوم بنت سہیل، حضرت سکران بن عمرو اور ان کی اہلیہ حضرت سودہ بنت زمعہ ان کے ساتھ تھے۔

مکہ میں داخل ہونے کے بعد قریش کا تعذیب و ایذا کا سلسلہ زیادہ شدت کے ساتھ دوبارہ شروع ہو گیا تو رسول اللہ صلی اللہ علیہ وسلم نے بارگاہ حبشہ ہجرت کرنے کی اجازت دے دی۔ مہاجرین کے قائد حضرت عثمان بن عفان نے کہا: ہماری ہجرت اولیٰ اور یہ ہجرت نجاشی کی جانب ہے اور آپ ہمارے ساتھ نہ ہوں گے۔ آپ نے فرمایا: تم اللہ اور میری طرف ہجرت کر رہے ہو اور تمہیں ان دونوں ہجرتوں کا ثواب ملے گا (الطبقات الکبریٰ ۱/۱۴۱)۔

ابن سعد اسے ہجرت ثانیہ قرار دیتے ہیں، حالاں کہ ہجرت ثانیہ حضرت جعفر بن ابوطالب کی قیادت میں پہلے ہو چکی تھی۔ حبشہ سے واپس آنے کے بعد حضرت عبداللہ بن مخزمہ مکہ میں مقیم رہے۔

دوسری ہجرت، مدینہ کی طرف

بیعت عقبہ ثانیہ میں انصار نے جان و مال کی قربانی دینے کا عہد کر کے رسول اللہ صلی اللہ علیہ وسلم کے دست مبارک پر بیعت کر لی تو آپ نے مکہ کے ستم رسیدہ اہل ایمان کو مدینہ ہجرت کرنے کا اذن دیا۔ حضرت ابوسلمہ نے پہلے مہاجر ہونے کا شرف حاصل کیا۔ ان کے بعد حضرت عامر بن ربیعہ، حضرت ابواحمد بن جحش اور ان کے اعزہ واقارب دار ہجرت پہنچے، پھر حضرت عمر نے بیس افراد کا قافلہ لے کر مدینہ کا رخ کیا۔ حضرت عبداللہ بن مخزمہ بھی ہجرت کر کے حضرت کلثوم بن ہدم کے مہمان ہوئے۔ ان کے ساتھ حضرت ابو عبیدہ بن جراح، حضرت مقداد بن عمرو، حضرت خباب بن ارت، حضرت سہیل بن بیضاء، حضرت صفوان بن بیضاء، حضرت عیاض بن زہیر اور کئی اصحاب حضرت کلثوم بن ہدم کی مہمانی میں رہے۔

مواخات

ہجرت کے پانچ ماہ بعد نبی صلی اللہ علیہ وسلم نے پینتالیس (یا پچاس) مہاجرین اور اسی تعداد میں انصار کو حضرت انس بن مالک کے گھر جمع کیا اور ان میں مواخات قائم فرمائی۔ آپ نے حضرت فروہ بن عمرو بیاضی کو حضرت عبداللہ بن مخزمہ کا انصاری بھائی قرار دیا۔

شاذ روایت

ابن عبد البر کہتے ہیں: حضرت عبداللہ بن مخزمہ کو حضرت سلمہ بن ہشام، حضرت عیاش بن ابو ربیعہ اور حضرت ولید بن ولید کی طرح کفار نے مدینہ ہجرت کرنے سے روک دیا۔ حضرت سلمہ، حضرت عیاش اور حضرت ولید تو جنگ خندق سے پہلے مدینہ نہ جاسکے، تاہم حضرت عبداللہ بن مخزمہ جنگ بدر کے روز بھاگ کر رسول اللہ صلی اللہ علیہ وسلم سے آن ملے (الدرر فی اختصار المغازی والسیر ۵۸)۔ ابن عبد البر کی اس روایت کی ہمیں کسی ذریعے سے تائید نہیں مل سکی، اس لیے اسے حضرت عبداللہ بن مخزمہ کی ہجرت و مواخات کے بارے میں بیان کردہ مشہور روایت پر ترجیح نہیں دی جاسکتی۔

اقامت

ابن حجر بیان کرتے ہیں کہ حضرت عبداللہ بن مخزمہ نے مدینہ کے مقام بلاط میں حضرت عبداللہ بن عوف

کے گھر کے سامنے مکان بنایا تھا۔ بلاط مسجد نبوی اور بازار کے درمیان کھلی جگہ تھی جہاں پتھر بچھا ہوا تھا (فتح الباری، رقم ۲۴۷۰۔ السنن الکبریٰ، بیہقی، رقم ۳۰۷۲۔ معجم البلدان ۱/۲۶۰)۔ رسول اللہ صلی اللہ علیہ وسلم نے یہاں یہودی مرد اور عورت کو رجم کرایا تھا (احمد، رقم ۵۲۷۶)۔ حضرت عبداللہ بن عوف نے اس مقام کے قریب گھر بنایا جسے دارالبلاط کہا جاتا تھا، حضرت عبداللہ بن مخرمہ بھی ان کے بالمقابل آنے لگے۔

جنگ بدر

جنگ بدر ۱۲ رمضان ۲ھ (۱۳ مارچ ۶۲۴ء) میں مدینہ سے اسی میل دور بدر کے میدان میں لڑی گئی۔ رسول اللہ صلی اللہ علیہ وسلم کی قیادت میں تین سو تیرہ اہل ایمان ابو جہل کے لائے ہوئے ایک ہزار کفار کے خلاف نبرد آزما ہوئے اور نصرت الہی سے فتح عظیم حاصل کی۔ حضرت عبداللہ بن مخرمہ نے بھی داد شجاعت دی اور تیس سال کی عمر میں بدری ہونے کا امتیاز حاصل کیا۔

جنگ احد

جنگ احد ۱۷ شوال ۳ھ (۲۳ مارچ ۶۲۵ء) میں مسلمانوں اور مشرکین مکہ کے درمیان جبل احد کے دامن میں ہوئی۔ تین ہزار سے زائد مشرک جنگجوؤں کی قیادت ابوسفیان کے پاس تھی۔ اس جنگ کے نتیجے کو کسی کی فتح یا شکست نہیں کہا جاسکتا، کیونکہ دونوں طرف شدید نقصان ہوا، آخر کار مشرک فوج لڑائی ترک کر کے مکہ واپس چلی گئی۔ حضرت عبداللہ بن مخرمہ اس غزوہ میں نبی صلی اللہ علیہ وسلم کے ساتھ رہے۔

سریہ ابو سلمہ (سریہ قطن)

قطن بنو اسد بن خزیمہ کے پہاڑ کا نام ہے، وہاں ایک چشمہ بھی تھا۔ محرم ۴ھ میں بنو اسد بن خزیمہ کے ایک آدمی نے رسول اللہ صلی اللہ علیہ وسلم کو اطلاع دی کہ طلحہ بن خویلد اور سلمہ بن خویلد اپنے قبیلے کے لوگوں اور حلیفوں کو مسلمانوں کے خلاف جنگ پر اکسارہے ہیں۔ آپ نے حضرت ابو سلمہ بن عبدالاسد کی قیادت میں ڈیڑھ سو انصار و مہاجرین کا سریہ قطن کی طرف روانہ فرمایا۔ اس سریہ میں حضرت عبداللہ بن مخرمہ بھی شامل تھے۔ سریہ کی آمد پر بنو اسد قطن کے چشمہ پر اپنے مال مویشی چھوڑ کر بھاگ نکلے۔ حضرت ابو سلمہ نے ان کے مویشی و بوج لیے، تین غلاموں کو پکڑا اور چند دنوں کے بعد مدینہ لوٹ آئے۔ جاسوسی کرنے والے اسدی کو غنیمت میں سے حصہ دیا گیا۔

بقیہ غزوات

حضرت عبداللہ بن مخرمہ نے خندق (ذی قعدہ ۵ھ، مارچ ۶۲۷ء) اور خیبر (محرم ۷ھ۔ مئی ۶۲۸ء) کے غزوات میں بھی حصہ لیا۔

عہد صدیقی، شہادت

جمادی الاولیٰ ۱۲ھ (دسمبر ۶۳۲ء): حضرت عبداللہ بن مخرمہ نے عہد صدیقی میں مدعی نبوت مسیلہ کذاب کے خلاف برپا ہونے والی جنگ یمامہ میں شہادت حاصل کی۔ شوق شہادت سے سرشار ہو کر دعا کی: اے اللہ، مجھے اس وقت تک موت نہ آئے جب تک میرا بند بند تیری راہ میں زخموں سے چور چور نہ ہو جائے۔ یہ دعا قبول ہوئی، مرتدین کی سرکوبی کرتے ہوئے اس جاں فشانی سے لڑے کہ ہر عضو مجروح تھا۔

حضرت عبداللہ بن مخرمہ، حضرت عبداللہ بن عمر اور حضرت ابو حذیفہ کے آزاد کردہ حضرت سالم رفقائے کار تھے، باری باری اپنی بکریاں چراتے تھے۔ جس دن جنگ شروع ہوئی، حضرت عبداللہ بن عمر کی باری تھی۔ وہ میدان جنگ میں پہنچے تو حضرت عبداللہ بن مخرمہ کو گرا ہوا پایا، غروب آفتاب ہو چکا تھا اور ابن مخرمہ کا آفتاب عمر بھی گہنہا تھا۔ انھوں نے پوچھا: روزہ داروں نے روزہ افطار کر لیا ہے؟ حضرت عبداللہ بن عمر نے کہا: ہاں۔ کہا: اس ڈھال میں پانی لا کر میرے منہ میں پانی ڈال دو، میں بھی روزہ کھول لوں۔ وہ پانی لے کر پہنچے تو حضرت عبداللہ بن مخرمہ دم دے چکے تھے۔ ان کی عمر ۴۱ برس ہوئی۔

جنگ یمامہ میں حضرت عبداللہ بن مخرمہ، حضرت عبداللہ بن سہیل، حضرت ابودجانہ، حضرت طفیل بن عمرو دوسی، حضرت زرارہ بن قیس اور حضرت ضرار بن ازور سمیت اٹھاون انصار و مہاجرین اور ساڑھے چار سو دیگر مسلمانوں نے جام شہادت نوش کیا (البدایۃ والنہایۃ، وفیات سنہ ۱۱ھ)۔ خلیفہ بن خیاط کہتے ہیں: کل ساڑھے چار سو شہدائیں سے ایک سو چالیس مہاجرین و انصار تھے (تاریخ خلیفہ بن خیاط ۱۱۱)۔

ذریعہ

حضرت عبداللہ بن مخرمہ کی اہلیہ حضرت زینب بنت سراقہ کے بطن سے مساحق نے جنم لیا۔ یہ بھی اپنے والد کی طرح اکلوتے تھے۔ حضرت عبداللہ بن مخرمہ کے پوتے نوفل بن مساحق اور پرپوتے سعید بن نوفل اموی دور میں زکوٰۃ کے عامل رہے۔ نوفل بن مساحق اور ان کے بیٹے عبدالملک بن نوفل سے کچھ روایات مروی

ہیں۔ حضرت عبداللہ بن مخرمہ کے سکڑ پوتے سعید بن سلیمان تیسرے عباسی خلیفہ مہدی باللہ کے دور حکومت میں مدینہ کے قاضی رہے۔ سعید بن سلیمان کے بیٹے عبد الجبار بن سعید حضرت عبداللہ بن مخرمہ کی نسل کے آخری فرد تھے جنہوں نے مامون الرشید کے عہد میں مدینہ کی گورنری اور پھر قضا کا منصب سنبھالا۔

مطالعہ مزید: کتاب المغازی (واقفی)، السیرۃ النبویۃ (ابن ہشام)، الطبقات الکبریٰ (ابن سعد)، نسب قریش (مصعب زمیری)، انساب الاشراف (بلاذری)، جمہرۃ انساب العرب (ابن حزم)، الاستیعاب فی معرفۃ الاصحاب (ابن عبد البر)، الدرر فی اختصار المغازی والسير (ابن عبد البر)، المنتظم فی تواریخ الملوک والامم (ابن جوزی)، اسد الغابۃ فی معرفۃ الصحابہ (ابن اثیر)، البدایۃ والنہایۃ (ابن کثیر)، الاصابۃ فی تمییز الصحابہ (ابن حجر)، اصحاب بدر (قاضی سلیمان منصور پوری)۔

